



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 2250/40 - 2021 ඔක්තෝබර් මස 22 වැනි සිකුරාදා - 2021.10.22

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

රජයේ නිවේදන

එල්.ඩී.බී 203/33 (V)

වන සංරක්ෂණ ආඥාපනත (451 වන අධිකාරය)

(451 වන අධිකාරය වූ) වන සංරක්ෂණ ආඥාපනතේ 3 වන වගන්තියේ, 7 වන වගන්තියේ සහ 64 වන වගන්තියේ (3) වන, (4) වන සහ (5) වන උපවගන්ති යටතේ වනජීවී රැකවරණය, අලිවැට හා අගල් ඉදිකිරීම ඇතුළු ආරක්ෂිත වැඩපිළිවෙලවල් හා කැළෑ නැවත වගාකිරීම හා වන සම්පත් සංවර්ධන රාජ්‍ය අමාත්‍යවරයා විසින් සාදනු ලබන නියෝග.

විමලවීර දිසානායක,

වනජීවී රැකවරණය, අලිවැට හා අගල් ඉදිකිරීම ඇතුළු
ආරක්ෂිත වැඩපිළිවෙලවල් හා කැළෑ නැවත වගාකිරීම
හා වන සම්පත් සංවර්ධන රාජ්‍ය අමාත්‍ය.

2021 ඔක්තෝබර් මස 14 වැනි දින,
කොළඹ දී ය.

නියෝග

1. (1) මෙම නියෝග, 2021 අංක 02 දරන වන සංරක්ෂණ (රක්ෂිත වනාන්තර) නියෝග යනුවෙන් හඳුන්වනු ලබන අතර, එම නියෝග 2021.12.01 වැනි දින සිට ක්‍රියාත්මක විය යුතුය.

(2) මෙම නියෝගවල විධිවිධාන, සියලුම රක්ෂිත වනාන්තරවලට අදාළ වේ.

2. ආඥාපනතේ 3 වන වගන්තියේ විධිවිධාන ප්‍රකාරව සංරක්ෂක ජනරාල් විසින් පිළියෙල කරන ලද කළමනාකරණ සැලැස්මෙහි -

(අ) රක්ෂිත වනාන්තර තුළ ජෛව විවිධත්වය, පස සහ ජලය සංරක්ෂණය සඳහා ද, ඒවායේ අනන්‍ය පරිසර පද්ධති, ජාන සම්පත් සහ දුර්ලභ සහ ආවේණික වන සත්ව සහ වෘක්ෂලතා විශේෂවල වාසභූමියක් ලෙස එම වනාන්තර සුරැකීම සඳහා ද ගත යුතු පියවර අඩංගු විය යුතු ය ; සහ

(ආ) (i) අවශ්‍ය අවස්ථාවල දී අවශ්‍ය පරිදි රක්ෂිත වනාන්තර මැනීම සහ ඒවායේ මායිම් සලකුණු කිරීම සඳහා ;

(ii) රක්ෂිත වනාන්තර කළමනාකරණ කලාපවලට බෙදීම සහ අවශ්‍ය අවස්ථාවලදී එම කලාපවල මායිම් වෙනස් කිරීම සඳහා ;

(iii) රක්ෂිත වනයන් කළමනාකරණය සඳහා අවශ්‍ය වන සුවිශේෂී ක්‍රියාකාරකම් ක්‍රියාත්මක කළ යුතු ප්‍රදේශ හඳුනා ගැනීම සඳහා ;

(iv) රක්ෂිත වනයන් කළමනාකරණයට අවශ්‍ය ක්‍රියාකාරකම් හඳුනා ගැනීම සඳහා සහ ඒවා ක්‍රියාත්මක කිරීම සඳහා ;



(v) රක්ෂිත වනයන් සුරැකීම සඳහා සුදුසු යාන්ත්‍රණයක් හඳුන්වා දීම සඳහා සහ ක්‍රියාත්මක කිරීම සඳහා ; සහ

(vi) රක්ෂිත වනයන්හි වන නිෂ්පාදන තිරසාර අන්දමට පරිභෝජනය කිරීම සඳහා,

අවස්ථාවෝචිත පරිදි, අදාළ පිළිවෙත් සහ උපමාන අඩංගු විය යුතුය.

3. (1) කළමනාකරණ සැලැස්ම සකස් කර අවසන් වූ පසු සංරක්ෂක ජනරාල් විසින් ස්වකීය අනුමතය පළ කිරීම සඳහා එයට තම අත්සන යොදනු ලැබිය යුතු අතර, එසේ අනුමත කරන ලද කළමනාකරණ සැලැස්ම ක්‍රියාත්මක කිරීමේ වගකීම ඔහු සතු විය යුතු ය.

(2) රක්ෂිත වනයන්හි තිරසාර පැවැත්ම තහවුරු කිරීම සඳහා, අවශ්‍ය අවස්ථාවන්හි දී සංරක්ෂක ජනරාල්වරයා විසින් කළමනාකරණ සැලැස්මට යම් සංශෝධන සිදුකළ හැකි ය.

(3) අනුමත කළමනාකරණ සැලැස්ම යටතේ ක්‍රියාත්මක කරනු ලබන ක්‍රියාකාරකම් නියාමනය කිරීමේ දී සහ එවැනි ක්‍රියාකාරකම් පිළිබඳව එවැනි සැලැස්මක එළඳියාවය තක්සේරු කිරීමේ දී අනුගමනය කළ යුතු ක්‍රියා පටිපාටිය, මාර්ගෝපදේශ ආකාරයෙන් සංරක්ෂක ජනරාල් විසින් නිශ්චිතව සඳහන් කළ යුතු ය.

4. (1) රක්ෂිත වනයන්හි තිරසාර කළමනාකරණය තහවුරු කිරීම සඳහා, සංරක්ෂක ජනරාල් විසින් අවශ්‍ය අවස්ථාවන්හිදී ජන කොටස්වල සහ රාජ්‍ය නොවන අංශයේ සහභාගිත්වය, එම කාර්යය සඳහා කළමනාකරණ ගිවිසුමකට එළඹීමට යටත්ව ලබාගත හැකි ය.

(2) ඉහත නිශ්චිතව දක්වා ඇති පරිදි රක්ෂිත වනයක කළමනාකරණය සඳහා කළමනාකරණ ගිවිසුමකට එළඹීමට අවශ්‍ය වූ අවස්ථාවක දී, සංරක්ෂක ජනරාල් විසින් ගිවිසුම සකස් කරනු ලැබිය යුතු අතර, එම ගිවිසුමේ පාර්ශවකරුවන් වන සියලු කොටස්කරුවන් විසින් එයට අත්සන් තැබිය යුතු ය.

(3) කළමනාකරණ සැලැස්මෙහි ක්‍රියාකාරකම් ක්‍රියාත්මක කිරීම සඳහා (1) වන ඡේදය යටතේ කළමනාකරණ ගිවිසුමක් පවතින්නා වූ ද, එවැනි ගිවිසුමක් ක්‍රියාත්මක කිරීමෙන් ජන කොටස්වලට සහ රාජ්‍ය නොවන අංශයට ප්‍රතිලාභ ලැබෙන්නා වූ ද, අවස්ථාවල දී, එවැනි වනයකින් ජන කොටස් සහ රාජ්‍ය නොවන අංශය ලබා ගන්නා මූල්‍යමය සහ මූල්‍යමය නොවන ප්‍රතිලාභවල වටිනාකමට සමානුපාතික වටිනාකමක් පිළිබිඹු කෙරෙන ගාස්තුවක් සංරක්ෂක ජනරාල් විසින් නිශ්චය කොට අය කර ගනු ලැබිය යුතු ය. ලබා ගන්නා ප්‍රතිලාභ පිළිබඳව අනාවරණය නොකිරීම ආඥාපනත යටතේ වරදක් විය යුතු ය.

5. කළමනාකරණ සැලැස්ම ක්‍රියාත්මක කිරීමේ දී පැන නගින හෝ ඒ හා සම්බන්ධ යම් කාර්යයක් ඉටු කිරීම සඳහා රක්ෂිත වනාන්තරයක් තුළ යම් ක්‍රියාකාරකමක නිරත වන සෑම තැනැත්තකු විසින්ම, සංරක්ෂක ජනරාල්ගේ පූර්ව ලිඛිත අනුමතය ලබා ගත යුතු ය.

6. (1) සංරක්ෂක ජනරාල් විසින් පහත දේ සඳහා ප්‍රාදේශීය ප්‍රජාවට අවසර ලබා දිය හැකි ය. :-

(අ) ඕනෑම රක්ෂිත වනාන්තරයකින් මැරුණු හා වැටී ඇති කෝටු ඉවත් කිරීම සඳහා :

එසේ වුවද,

(i) මැරුණු සහ වැටී ඇති කෝටු ගෘහස්ත ඉන්ධන අවශ්‍යතා සපුරාලීම සඳහා දර වශයෙන් භාවිත කළ හැකි අතර, එම කෝටු දිගින් මීටරයකට නොවැඩිවන පරිදි කැපීමෙන් පසු ඒවා වනාන්තරයෙන් පිටතට රැගෙන යා යුතු ය : සහ

(ii) කිසිදු තැනැත්තෙකු මැරුණු සහ වැටී ඇති කෝටු එක් ස්ථානයකින් තවත් ස්ථානයකට ඉවත් කිරීම හෝ ඇදගෙන යාම නොකළ යුතු අතර, කෘමීන්, ක්ෂුද්‍ර ජීවීන් සහ අනෙකුත් සත්ව සහ ශාක විශේෂ සඳහා වාසගුම් සැපයීම සඳහා ප්‍රමාණවත් මැරුණු දෑ ප්‍රමාණයක් වන නිළඬාරින් විසින් පෙන්වා දෙන ස්ථානවල ඉතිරි කර තැබිය යුතු ය :

(ආ) ජාන සම්පත්, පරිසර පද්ධති සහ දුර්ලභ මෙන්ම වද වී යාමේ තර්ජනයට ලක් වූ සතුන් සහ ශාක යනාදිය සංරක්ෂණයට අහිතකර බලපෑමක් ඇති නොවන පරිදි ඕනෑම රක්ෂිත වනයකින් දෑ නොවන වන නිෂ්පාදන එකතු කිරීම හා ඉවත් කිරීම සඳහා :

(ඇ) ජල ප්‍රභවයේ ඉහළ සහ පහළ ප්‍රදේශවල තිබෙන ජලජ වාසගුම්වලට බාධා නොවන පරිදි රක්ෂිත වනාන්තරයක ස්වාභාවික උල්පත්, ජලකර සහ වෙනත් ස්වාභාවික ජල ප්‍රභවයන්ගෙන් පානීය අවශ්‍යතාව සඳහා ජලය ප්‍රයෝජනයට ගැනීම සඳහා.

(2) ඉහත සඳහන් කිසිදු ක්‍රියාකාරකමක්, ඒ කාර්ය සඳහා නිකුත් කරන ලද ලිඛිත අවසරයෙහි දක්වා තිබෙන කොන්දේසිවලට අනුකූලව මිස අන්‍යාකාරයෙන් සිදු නොකළ යුතු ය.

7. (1) රක්ෂිත වනාන්තරයක් තුළ විද්‍යාත්මක පර්යේෂණයක් සිදු කිරීමට අදහස් කරන යම් තැනැත්තෙක්, සංරක්ෂක ජනරාල් විසින් නිශ්චය කරනු ලැබිය හැකි පරිදි වූ ආකෘතියෙන් යුත් ඉල්ලීමක් සංරක්ෂක ජනරාල් වෙත ඉදිරිපත් කළ යුතු ය.

(2) එම ඉල්ලීම සලකා බැලීමෙන් පසු සංරක්ෂක ජනරාල් විසින්, උපලේඛනයේ නිශ්චිතව දක්වා ඇති යම් නියම සහ කොන්දේසිවලට යටත්ව විද්‍යාත්මක පර්යේෂණයක් සිදු කිරීමට අවසර පත්‍රයක් නිකුත් කරනු ලැබිය යුතු ය.

(3) මේ නියෝගය යටතේ විද්‍යාත්මක පර්යේෂණයක් සිදු කිරීමට අනුමතය ලැබූ සෑම තැනැත්තෙකුම, සංරක්ෂක ජනරාල් විසින් නිශ්චය කරනු ලැබිය හැකි ගාස්තුවක් ගෙවීමට නියම කරනු ලැබිය යුතු ය.

(4) විද්‍යාත්මක පර්යේෂණයක් සිදු කිරීම සම්බන්ධව, අවසර පත්‍රය මගින් ලබා දුන් අධිකාරියේ සීමාවන්ට පරිබාහිරව යම් කාරණයක් පැන නගින අවස්ථාවක දී, එම පර්යේෂණය සිදු කරන තැනැත්තා විසින් ඒ සඳහා සංරක්ෂක ජනරාල්ගේ පූර්ව අනුමතය ලබා ගත යුතු ය.

8. පද සම්බන්ධයෙන් අන්‍යාර්ථයක් අවශ්‍ය වන්නේ නම් මිස, මෙම නියෝගවල -

“සංරක්ෂක ජනරාල්” යන්නෙන්, ආඥාපනතේ 58 වන වගන්තිය යටතේ පත් කරන ලද වන සංරක්ෂක ජනරාල් අදහස් වේ.

“දර” යන්නෙන්, ආඥාපනතේ 1 වන සහ 11 වන උපලේඛනවල දක්වා ඇති ශාක වර්ගයක් නොවන ඕනෑම ශාක වර්ගයක දිගින් මීටර් 1 ට (අඩි 3) වැඩි නොවන්නා වූ ද, දෙකෙළවර වට ප්‍රමාණය සෙන්ටි මීටර් 45 ට (අඟල් 18) වැඩි නොවන්නා වූ ද, දැව අදහස් වන අතර, උපලේඛනවල දැක්වෙන ශාක වර්ගවල ඉහත දැක්වෙන නිශ්චිත ප්‍රමාණවලට අනුකූලවන අතු ද ඇතුළත් වේ :

“ප්‍රදේශීය ප්‍රජාව” යන්නෙන්, අදාළ රක්ෂිත වනාන්තරයේ මායිමේ සිට කිලෝ මීටර් එකක ගුවන් දුර ප්‍රමාණයක් ඇතුළත සම්පූර්ණයෙන්ම හෝ කොටසක් හෝ පිහිටි ග්‍රාම නිලධාරී වසමක ස්ථිර පදිංචිකරුවන් අදහස් වේ :

“කළමනාකරණ සැලැස්ම” යන්නෙන්, යම් වනයක් විද්‍යාත්මක කළමනාකරණය සඳහා ආඥාපනතේ 3 වන වගන්තිය ප්‍රකාරව සකස් කරන ලද සංරක්ෂක ජනරාල් විසින් අනුමත කරන ලද සැලැස්මක් අදහස් වේ :

“දැව නොවන වන නිෂ්පාදන” යන්නෙන්, කොළ, මල්, ගෙඩි, ඇට, පළතුරු, අල, යුෂ, තෙල්, දුම්මල, රෙසින්, මැලියම්, නිපල්, ඖෂධ පැළෑටි, එහි කොටස් හෝ ඉන් උපදින ද්‍රව්‍ය, තෘණ, වැල්, බට, පත්, පෙද, පාසි, උණ, වේවැල්, හතු සහ පැණි අදහස් වේ :

“අඥාපනත” යන්නෙන්, (451 වන අධිකාරය වූ) වන සංරක්ෂණ ආඥාපනත අදහස් වේ :

“රක්ෂිත වනාන්තර” යන්නෙන්, ආඥාපනතේ 3 වන වගන්තිය ප්‍රකාරව රක්ෂිත වනාන්තරයක් ලෙස ප්‍රකාශයට පත් කරන ලද වනාන්තර සහ 10 වන වගන්තිය ප්‍රකාරව රක්ෂිත යැයි සලකනු ලබන වනාන්තර අදහස් වේ :

“කෝටු” යන්නෙන්, ඕනෑම ශාක වර්ගයක මැද වට සෙන්ටි මීටර් 45 කට අඩු වූ ද, මැරුණු හා මැරී වැටී ඇති දෑව අදහස් වේ.

උපලේඛණය

[7 (2) වන නියෝගය]

විද්‍යාත්මක පර්යේෂණයක් සිදු කිරීමේ කොන්දේසි.

1. රක්ෂිත වනයක යම් පර්යේෂණයක් සිදු කිරීම සඳහා අවසර පත්‍රයක් ලබා ගැනීම සඳහා වන ඉල්ලුම් පත්‍රයක්, සංරක්ෂක ජනරාල් විසින් නිශ්චය කරනු ලැබිය හැකි ආකෘතියකට සාරානුකූලව පිළියෙල කර, පර්යේෂණය ආරම්භ කිරීමට නියමිත දිනට අවම වශයෙන් මාස තුනකට පෙර සංරක්ෂක ජනරාල් වෙත ඉදිරිපත් කළ යුතු ය.

2. ජාතික වන පර්යේෂණ කමිටුවේ නිර්දේශය මත හා නියමිත ගාස්තුව ගෙවීමෙන් පසු, සංරක්ෂක ජනරාල් විසින් හෝ ඔහු විසින් බලය පවරන ලද වන නිලධාරියකු විසින් නිකුත් කරන අවසර පත්‍රය වසරක උපරිම කාලසීමාවක් සඳහා වලංගු විය යුතු ය. අවසර පත්‍රයේ කාලය දීර්ඝ කර ගැනීම සඳහා, අවසර දී ඇති කාලය ඉකුත් වීමට අවම වශයෙන් මාසයකට පෙර ඒ සඳහා හේතු ඉදිරිපත් කරමින් පර්යේෂණයේ ප්‍රගතිය ඇතුළත් වාර්තාවක් ද සමග ඉල්ලීමක් ඉදිරිපත් කළ යුතු ය.

3. පර්යේෂණයක් සිදු කිරීම සඳහා වනයට ඇතුළු වන යම් තැනැත්තෙකු වන සංරක්ෂණ ආඥාපනතෙහි විධිවිධානවලට සහ ඒ යටතේ සාද ඇති රීති සහ නියෝගවලට ද, වෙනත් යම් ලිඛිත නීතියකටද යටත් විය යුතු ය.

4. රක්ෂිත වනාන්තරයක් තුළ සිදුකරනු ලබන විද්‍යාත්මක පර්යේෂණයක් හා සම්බන්ධ යම් ක්‍රියාකාරකමක් හෝ අධ්‍යයනයක් වන නිලධාරීන්ගේ පූර්ණ අධීක්ෂණය යටතේ සිදු කළ යුතු ය.

5. අවසර පත්‍රය අත් අයට පැවරීම සිදු කළ නොහැක. පර්යේෂණ ව්‍යාපෘතියේ යම් සංශෝධනයක් සිදු කිරීමට පර්යේෂකයා අදහස් කරන්නේ නම් ඒ සඳහා සංරක්ෂක ජනරාල්ගේ පූර්ව අනුමතය ලබාගත යුතු ය.

6. යම් විදේශීය පර්යේෂකයෙක් ස්වකීය පර්යේෂණ ඉල්ලුම් පත්‍රය තමා සේවය කරනු ලබන ආයතනයේ ප්‍රධානියා මගින් ඉදිරිපත් කළ යුතු අතර, එවැනි පර්යේෂණ ව්‍යාපෘතියක් රාජ්‍ය අනුබද්ධ දේශීය පර්යේෂණ ආයතනයක් හෝ වන සංරක්ෂණ දෙපාර්තමේන්තුව සමග ඒකාබද්ධව සිදු කළ යුතු ය. එම පර්යේෂණ ව්‍යාපෘතිය අදාළ දේශීය පර්යේෂණ ආයතනයේ ප්‍රධානියා විසින් අනුමත කරනු ලැබ තිබිය යුතු අතර, පර්යේෂණ ව්‍යාපෘතියේ ප්‍රධාන විමර්ශක එම ආයතනයේ තැනැත්තකු විය යුතු ය.

7. පර්යේෂකයා විසින් අවසර පත්‍රයේ සඳහන් යම් කොන්දේසියක් කඩකිරීමක් පිළිබඳව අනාවරණය වුවහොත් අවසර පත්‍රය අවලංගු කිරීමට හෝ වෙනත් පර්යේෂණයක් සඳහා ඉදිරියේ දී කරනු ලබන ඉල්ලීම් නොසලකා හැරීමට සංරක්ෂක ජනරාල් තීරණය කරනු ලැබිය හැකි ය.

8. පර්යේෂණය සිදු කරනු ලබන කාලය තුළ යම් තැනැත්තකුට හෝ දේපළකට සිදුවිය හැකි කිසියම් හානියක් හෝ පාඩුවක් පිළිබඳව වන සංරක්ෂණ දෙපාර්තමේන්තුව වගකියනු නොලැබිය යුතු ය.

9. පර්යේෂණ ව්‍යාපෘතිය අවසන් කර මාස හයක් ඇතුළත අදාළ පර්යේෂණයේ ප්‍රතිඵල හෝ සොයා ගැනීම් ඇතුළත් වාර්තාවක් වන සංරක්ෂණ දෙපාර්තමේන්තුවේ පර්යේෂණ අංශය වෙත ඉදිරිපත් කළ යුතුය. වන සංරක්ෂණ දෙපාර්තමේන්තුවේ නිලධාරීන් වෙත එම පර්යේෂණයේ සොයා ගැනීම් සහිත ඉදිරිපත් කිරීමක් සිදු කරන ලෙස සංරක්ෂක ජනරාල් විසින් ඉල්ලීමක් සිදු කළ හැකි ය. තවද එම පර්යේෂණයේ ප්‍රතිඵල ඇතුළත් නිබන්ධන, පර්යේෂණ පත්‍රිකා, සම්මන්ත්‍රණ වාර්තා ආදියෙහි පිටපත් ද වන සංරක්ෂණ දෙපාර්තමේන්තුව වෙත ලබා දිය යුතු ය. ඉදිරියේ දී පර්යේෂණ සඳහා ඉල්ලීම් සිදු කිරීමට පෙර එම අවශ්‍යතාවය සම්පූර්ණ කරනු ලැබිය යුතු ය.

10. පර්යේෂණ ව්‍යාපෘතියේ ස්වභාවය අනුව සංරක්ෂක ජනරාල් විසින් අවස්ථාවෝචිත වෙනත් කොන්දේසි පැනවිය හැකි ය.

මම/අපි ඉහත කොන්දේසිවලට අනුකූලව කටයුතු කිරීමට එකඟත්වය පළ කරමි/පළ කරන්නෙමු.

නම :
 තනතුර :
 ආයතනය :
 දිනය :

.....
 ප්‍රධාන විමර්ශකගේ අත්සන හා
 නිල මුද්‍රාව.